

# युवा संसद सञ्चालन कार्यविधि २०७५



नेपाल सरकार  
युवा तथा खेलकुद मन्त्रालय  
**राष्ट्रिय युवा परिषद**  
त्रिपुरेश्वर, काठमाडौं



# युवा संसद सञ्चालन कार्यविधि २०७५

स्वीकृत मिति: २०७५/०१/१४

**प्रस्तावना:** राष्ट्रिय युवा नीति २०७२ तथा युथभिजन २०२५ को मर्म र भावनालाई आत्मसात गर्दै समृद्ध राष्ट्र निर्माणको आधारस्तम्भको रूपमा रहेका नेपाली युवा वर्गको नेतृत्व तथा क्षमता विकास गरी देशको शासन सञ्चालन प्रणाली र सुशासन सम्बन्धमा युवालाई सुसूचित र सशक्तीकरण गर्दै उनीहरूको सर्वाङ्गीण विकासका लागि युवामैत्री नीति, योजना, कार्यक्रम र प्राथमिकता निर्धारण गर्न, युवालक्षीत उद्देश्य प्राप्तिका लागि राज्यलाई पृष्ठपोषण दिन तथा सकारात्मक वातावरण निर्माण गर्न, युवाका मुद्दाहरूको वहस पैरवी केन्द्रको रूपमा विकास गर्न, युवालाई सामाजिक दायित्व र कर्तव्य प्रति जिम्मेवार बनाउनका लागि नमूना युवा संसद तथा संसदीय अभ्यासका माध्यमबाट युवा परिचालन गर्ने उद्देश्यले राष्ट्रिय युवा परिषदले यो युवा संसद सञ्चालन कार्यविधि २०७५ जारी गरेको छ ।

परिच्छेद १

प्रारम्भिक

## १. संक्षिप्त नाम र प्रारम्भ :

(१) यो कार्यविधिको नाम "युवा संसद सञ्चालन कार्यविधि २०७५" रहेको छ ।

(२) यो कार्यविधि परिषदले स्वीकृत गरेको मितिबाट लागु हुनेछ ।

## २. परिभाषा : विषय वा प्रसंगले अर्को अर्थ नलागेमा यस निर्देशिकामा,

(क) "युवा संसद" भन्नाले १६ देखि २४ वर्ष सम्मका वडास्तरीय युवाक्लबका सदस्यहरू तथा तोकिएको निकायबाट छनौट भई आएका युवा प्रतिनिधिहरूबाट सञ्चालन हुने नमूना संसदीय अभ्यासका लागि गठन गरिने संसदलाई सम्झनुपर्छ ।

(ख) "मन्त्रालय" भन्नाले राष्ट्रिय युवा परिषदको तालुकवाला मन्त्रालय सम्झनु पर्छ ।

(ग) "परिषद्" भन्नाले राष्ट्रिय युवा परिषद् सम्झनु पर्छ ।

(घ) "युवा" भन्नाले युथभिजन २०२५ ले निर्धारण गरे बमोजिम पहिलो उमेर समूहका १६ देखि २४ वर्ष सम्मका व्यक्तिलाई सम्झनुपर्छ ।

- (ड) "युवा क्लब " भन्नाले स्थानीय तहका वडाहरुमा गठन भएको १६-२४ वर्ष उमेर समूहका युवा सदस्यहरु रहेका यसै कार्यविधि बमोजिम गठित युवा क्लबलाई सम्झनुपर्छ ।
- (च) "कार्यकारी समिति" भन्नाले राष्ट्रिय युवा परिषदको कार्यकारी समिति सम्झनुपर्छ ।
- (छ) "उपाध्यक्ष" भन्नाले परिषदको कार्यकारी उपाध्यक्षलाई सम्झनु पर्छ ।
- (ज) "समिति" भन्नाले जिल्ला युवा समिति सम्झनु पर्छ ।
- (झ) "अध्यक्ष" भन्नाले जिल्ला युवा समितिको अध्यक्षलाई सम्झनु पर्छ ।
- (ञ) "प्राथमिकताको समूहका युवा" भन्नाले राष्ट्रिय युवा नीति २०७२ बमोजिम महिला, आदिवासी जनजाति, मधेशी, दलित, मुस्लिम र पिछडिएको क्षेत्रका युवालाई सम्झनुपर्छ ।
- (ट) "विशेष प्राथमिकताको समूहका युवा" भन्नाले द्वन्द्वपीडित, जोखिममा परेका, अपाङ्गता भएका, सीमान्तकृत, लोपोन्मुख र अल्पसङ्ख्यक युवालाई सम्झनुपर्छ ।
- (ठ) "द्वन्द्वपीडित युवा" भन्नाले राष्ट्रिय युवा नीति २०७२ बमोजिम २०५२ सालदेखि २०६३ मंसिर ५ गतेसम्म नेपालमा भएको सशस्त्र द्वन्द्व र पछिल्ला समयका द्वन्द्वपीडित परिवारका युवालाई जनाउनेछ ।
- (ड) "जोखिममा रहेका युवा " भन्नाले राष्ट्रिय युवा नीति २०७२ बमोजिम एच.आई.भी. एड्स सङ्क्रमित, बेचबिखनमा परेका, प्राकृतिक विपदामा परेका, लागू औषध प्रयोगकर्ता, यौन व्यवसायमा संलग्न, सडकमा रहेका, मुक्त कर्मैया परिवारका तथा असुरक्षित गन्तव्यका मुलुकमा वैदेशिक रोजगारीमा संलग्न युवालाई सम्झनुपर्छ ।
- (ढ) "अपाङ्गता" भएका युवा" भन्नाले सबै प्रकारका शारीरिक र मानसिक अपाङ्गता , दृष्टिविहिन, बहिरा तथा फरक क्षमता राख्ने युवालाई सम्झनुपर्छ ।
- (ण) "सीमान्तकृत" भन्नाले राजनैतिक, आर्थिक र सामाजिक रूपले पछाडि पारिएका , विभेद र उत्पीडन तथा भौगोलिक विकटताको कारणले सेवा सुविधाको उपभोग गर्न नसकेका वा त्यसबाट वञ्चित रहेका संघीय कानून बमोजिमको मानव विकासको स्तरभन्दा न्युन स्थितिमा रहेका अति सिमान्तीकृत र लोपोन्मुख समुदाय समेतका युवालाई सम्झनुपर्छ ।

- (त) "अल्पसङ्ख्यक समुदायका युवा" भन्नाले भौगोलिक विकटता, जातीय, भाषिक, सांस्कृतिक, क्षेत्रीय, वर्गीय तथा लैङ्गिक आधारमा राज्य तथा गैरराज्यका सेवा सुविधाबाट वञ्चित, सीमान्तकृत तथा राष्ट्रिय विकासको मूल प्रवाहमा आउन नसकेका अन्य युवालाई सम्झनुपर्छ ।
- (थ) "राष्ट्रपति" भन्नाले युवा संसदले निर्वाचित गरेको राष्ट्रपतिलाई सम्झनुपर्छ ।
- (द) "संसदीय दलको नेता" भन्नाले युवा संसदमा हुने सत्तापक्षीय संसदीय दलको नेतालाई सम्झनुपर्छ ।
- (ध) "सभापति" भन्नाले युवा संसदमा रहने विषयगत समितिका सभापतिलाई सम्झनुपर्छ ।
- (न) "सभामुख" भन्नाले युवा संसदको अध्यक्षता गर्ने व्यक्तिलाई सम्झनुपर्छ ।
- (प) "प्रधानमन्त्री" भन्नाले युवा संसदबाट निर्वाचित प्रधानमन्त्रीलाई सम्झनुपर्छ ।
- (फ) "प्रमुख प्रतिपक्षी दलका नेता" भन्नाले युवा संसदमा रहेको प्रमुख प्रतिपक्षी दलको नेतालाई सम्झनुपर्छ ।
- (ब) "संसदीय समिति" भन्नाले युवा संसद अन्तर्गत सरकार तथा सांसदले संसदमा पेश गरेका विभिन्न विधेयक तथा प्रस्तावहरु माथि छलफल तथा सुझाव दिन गठित संसदको विषयगत समितिहरुलाई सम्झनुपर्छ ।
- (भ) "महासचिव" भन्नाले युवा संसदको सभामुखको सिफारिसमा राष्ट्रपतिबाट नियुक्त व्यक्तिलाई सम्झनुपर्छ ।
- (म) "सचिव" भन्नाले युवा संसदमा महासचिवको सिफारिसमा सभामुखबाट नियुक्त हुने व्यक्तिलाई सम्झनुपर्छ ।
- (य) "मन्त्री" भन्नाले युवा संसदले बनाएको युथभिजन २०२५ मा उल्लेखित युवा विकासका पाँच आधारस्तम्भहरुसंग सम्बन्धित विभागीय मन्त्री लगायत अन्य मन्त्रीहरुलाई सम्झनुपर्छ ।
- (र) "रुलिड" भन्नाले युवा संसदका सभामुखले दिएको निर्देशनलाई सम्झनुपर्छ ।
- (ल) "नीति तथा कार्यक्रम" भन्नाले युवा संसदमा राष्ट्रपतिबाट प्रस्तुत वार्षिक नीति तथा कार्यक्रमलाई सम्झनुपर्छ ।
- (व) "राष्ट्रिय युवा नीति" भन्नाले नेपाल सरकारबाट जारी राष्ट्रिय युवा नीति २०७२ सम्झनुपर्छ ।

- (श) "युथभिजन" भन्नाले नेपाल सरकारले जारी गरेको युथभिजन २०२५ तथा दशवर्षे रणनीतिक योजना सम्झनुपर्छ ।
- (ष) "मर्यादा पालक" भन्नाले युवा संसदमा सुरक्षा व्यवस्थापनामा खटिएका कर्मचारीलाई सम्झनुपर्छ ।
- (स) "रोस्टम" भन्नाले युवा संसदका सदस्य तथा अन्य पदाधिकारीहरूले उभिएर बोल्ने वा संबोधन गर्ने स्थानलाई सम्झनुपर्छ ।
- (ह) "सदन" भन्नाले युवा संसद चलेको बैठकलाई सम्झनुपर्छ ।
- (क्ष) "संविधान" भन्नाले नेपालको संविधानलाई सम्झनुपर्छ ।

## परिच्छेद - २

### युवा क्लबको गठन प्रक्रिया काम कर्तव्य र अधिकार

#### ३. युवाक्लबको गठन

(१) स्थानीय तहका वडाहरूमा सम्बन्धित वडाको वडाध्यक्ष वा निजले तोकेको वडासदस्यको संरक्षकत्वमा युवाक्लब गठन हुनेछ ।

(२) उपदफा (१) बमोजिम गठन हुने युवाक्लबमा १६ देखि २४ वर्ष उमेर समूहका देहायका युवाहरूलाई सदस्यको रूपमा वडा कार्यपालिकाले मनोनित गर्नेछ ।

क. प्राथमिकताको समूहका युवाहरू मध्येबाट एक जना ।

ख. विशेष प्राथमिकताको समूहका युवाहरू मध्येबाट एक जना ।

ग. स्थानीय उद्यमी युवाहरू मध्येबाट एकजना

घ. युवा पत्रकारहरू मध्येबाट एकजना

ङ. स्थानीय खेलाडीहरू मध्येबाट एकजना

च. स्थानीय कलाकारहरू मध्येबाट एकजना

छ. स्थानीय सहकारीमा आवद्ध युवाहरू मध्येबाट एकजना

ज. स्थानीय समुदायमा आधारित संस्थाहरूको प्रतिनिधि युवा एकजना

झ. वडा भित्रका मेधावी विद्यार्थीहरूमध्येबाट एकजना महिला सहित २ जना

ञ. वडा कार्यपालिकाले खुला समूहबाट मनोनित गरेका युवा ५ जना

(३) युवाक्लबका सदस्यहरूले अध्यक्ष, उपाध्यक्ष, सचिव तथा कोषाध्यक्ष आँफूहरू मध्येबाट छनौट गर्नेछन् । उपर्युक्तानुसारको वडाक्लबको कूल सदस्य संख्यामा कम्तिमा पचास प्रतिशत महिलाको प्रतिनिधित्व हुनुपर्नेछ ।

(४) वडास्तरीय युवाक्लबको सचिवालय वडा समितिको कार्यालयमा रहनेछ ।

४. युवाक्लबको काम कर्तव्य र अधिकार देहाय बमोजिम हुनेछ ।

(क) युवाको नेतृत्व तथा क्षमता विकास र परिचालनमा सहजीकरण गर्ने ।

(ख) स्थानीय तहसंग समन्वय र सहकार्य गरी युवा विकासका योजना र कार्यक्रम निर्माणमा सहभागी भई युवामैत्री कार्यक्रम निर्माण र कार्यान्वयनमा पैरवी र सहयोग गर्ने ।

(ग) स्थानीय तहमा सञ्चालन हुने सरसफाइ, वातावरण संरक्षण, बालअधिकार, मानव अधिकार, महिला अधिकार, शैक्षिक कार्यक्रम, सामाजिक अन्धविश्वास र कुरीति विरुद्धका सचेतना अभियानहरूमा सक्रियता पूर्वक सहभागी भई कार्यक्रम सफल बनाउन सहयोग गर्ने ।

(घ) प्राकृतिक तथा अन्य प्रकोप व्यवस्थापन तथा विपद्का बेला विपद् पूर्व तयारी तथा राहत र उद्धार कार्यमा वडासमिति गाउँपालिका तथा नगरपालिकासंगको समन्वय र सहकार्यमा स्थानीय युवा परिचालन गरी स्वयंसेवकीय भूमिका निर्वाह गर्ने ।

(ङ) राष्ट्रिय युवा परिषद र मातहतका निकायहरूमार्फत स्थानीय स्तरमा सञ्चालन हुने युवालक्षीत कार्यक्रम कार्यान्वयन गर्न सहयोग गर्ने ।

(च) दिगो विकासका लक्ष्यहरूलाई आ-आफ्नो क्षेत्रमा स्थानीयकरण गरी कार्यान्वयन गर्न युवाको सार्थक सहभागिताका साथ नेतृत्वदायी भूमिका खेल्ने ।

(छ) प्रत्येक युवा क्लबले युवाको सहभागितामा वडासमितिको समन्वय र सहकार्यमा कम्तिमा एक उद्यम तथा एक अतिरिक्त क्रियाकलापको नेतृत्व र व्यवस्थापन गर्ने ।

(ज) राष्ट्रिय युवा परिषद वा प्रदेश युवा परिषद र स्थानीय तहबीच समन्वय र सहकार्य गरी युवालक्षीत कार्यक्रमहरू सञ्चालन गर्ने ।

(झ) सार्वजनिक निकायमा सूचनाको हकको कार्यान्वयन तथा सुसाशन प्रवर्द्धनमा टेवा पुर्याउने ।

(ञ) दिगो विकासको लक्ष्यलाई स्थानीयकरण गरी यसको कार्यान्वयनमा युवा परिचालन गर्ने

### परिच्छेद - ३

#### युवा संसद गठनको उद्देश्य र निर्माण प्रक्रिया

(५) युवा संसद गठनको उद्देश्य :

क. युवाको नेतृत्व तथा क्षमता विकासमा सहयोग गर्ने ।

ख. युवाको सीपविकास तथा व्यक्तित्व विकास मा सहयोग पुर्याउने

ग. नेपालको शासन प्रणाली र यसको विकास प्रक्रियाका बारेमा युवालाई सुसूचित गर्ने

घ. युवामैत्री राष्ट्रिय नीति योजना र कार्यक्रम निर्माणका लागि राज्यलाई सुझाव दिई सकारात्मक वातावरण निर्माण गर्ने ।

ङ. युवालाई विषयगत दक्षता हासिल गरी सो क्षेत्रको नेतृत्व र पैरवी गर्न सक्षम बनाउने ।

च. प्राथमिकता प्राप्त युवालाई राज्यको मूल प्रवाहमा ल्याउने ।

छ. राज्यका तल्लो तह गाउँ तथा नगरलाई युवामैत्री बनाउने तथा दिगो विकासका लक्ष्यहरूलाई आफ्नो परिवेशमा स्थानीयकरण र कार्यान्वयनमा नेतृत्वदायी भूमिका खेल्ने ।

ज. युवालाई अधिकार र कर्तव्य प्रति सजग गराउँदै राष्ट्रनिर्माणमा उत्प्रेरित गर्ने ।

झ. राष्ट्रिय युवा नीति तथा युथभिजनमा परिलक्षित योजना र कार्यक्रमलाई साकार बनाई नेपाली युवाको सर्वतोमुखी विकासमा सहयोग पुर्याउने ।

(६) नमूना युवा संसद निर्माण प्रक्रिया :

(क) नमूना युवा संसदको अभ्यास प्रत्येक स्थानीय तह, प्रदेश तह र संघीय तहमा गर्न सकिनेछ ।

(ख) युवा संसदको गठन र अभ्यास राष्ट्रिय युवा परिषदले परीक्षणको रूपमा कुनै जिल्लाका तोकिएका स्थानीय तहहरूमा गठित युवाक्लबहरूबाट युवा प्रतिनिधि छनौट गरी स्थानीय तह वा प्रदेश तह वा संघीय तहमा सञ्चालन गर्न सक्नेछ । यस सम्बन्धी निर्णय कार्यकारी समितिको सिफारिसमा राष्ट्रिय युवा परिषदले गर्नेछ ।

(ख) युवा संसदको आकार र प्रतिनिधित्व देहाय बमोजिम हुनेछ

(१) स्थानीय तहको युवा संसद :

- क. वडा कार्यपालिकाले प्रत्येक वडामा गठित वडाक्लबका साधारण सदस्यहरू मध्येबाट न्यूनतम पचास प्रतिशत महिला सहित प्राथमिकता र विशेष प्राथमिकताका क्षेत्रको समेत प्रतिनिधित्व हुने गरी समावेशिताका आधारमा दुई जनाको दरले स्थानीय तहको युवा संसदमा प्रतिनिधि छनौट गरी पठाउनेछ ।
- ख. खण्ड (क) बमोजिमको स्थानीय युवा संसद प्रतिनिधिको अतिरिक्त प्रत्येक गाउँ/नगर कार्यपालिकाले आफ्नो पालिका क्षेत्र भित्रबाट छनौट गरेका न्यूनतम दुई महिला सहित ५ जना युवा प्रतिनिधिहरू समेत रहनेछन् ।
- ग. सम्बन्धित स्थानीय तहका पहिलो र दोस्रो ठुलो राजनैतिक दलका उक्त दलले सिफारिस गरी पठाएका युवा प्रतिनिधि १-१ जना गरी जम्मा दुई जना युवाहरू पनि स्थानीय युवा संसदमा रहनेछन् ।
- घ. स्थानीय युवा संसदमा सम्बन्धित स्थानीय तह अन्तर्गतका शिक्षणसंस्थाहरूमा अध्ययनरत फरक फरक शिक्षण संस्थाबाट गाउँ/नगर कार्यपालिकाले मनोनित गरेका कम्तिमा दुई महिला सहित ५ जना युवा प्रतिनिधिहरू पनि रहनेछन् ।
- ङ. स्थानीय युवा संसदको बैठक सञ्चालनको समयमा पर्यवेक्षकका रूपमा स्थानीय तहका सबै जनप्रतिनिधिहरू, सम्बन्धित वडाका संघीय संसद सदस्य, प्रदेशसभा सदस्य, कार्यालय प्रमुखहरू, विद्यालयका प्र.अ./प्राचार्यहरू, स्थानीय संघसंस्थाका प्रमुखहरू तथा युवा संसदमा प्रतिनिधि हुने युवाका अभिभावकहरू रहनेछन् ।

(२) प्रदेश युवा संसद:

- क. प्रत्येक गाउँ/नगर कार्यपालिकाले सम्बन्धित जिल्ला युवा समितिको कार्यालयसंगको परामर्शमा स्थानीय वडाक्लबका साधारण सदस्यहरूमध्येबाट न्यूनतम पचास प्रतिशत महिला सहित प्राथमिकता र विशेष प्राथमिकताका क्षेत्रको समेत प्रतिनिधित्व हुने गरी समावेशिताका आधारमा वडाक्लब गठन भएका प्रत्येक गाउँपालिका वा नगरपालिकाबाट चारजनाका दरले युवा प्रतिनिधि छनौट गरी प्रदेश युवा संसदमा पठाउनेछ ।
- ख. प्रदेश युवा संसदमा युवा क्षेत्र हेर्ने प्रदेश मन्त्रालयले मनोनित गरेका विभिन्न क्षेत्रका युवाहरू मध्येबाट न्यूनतम दुईजना महिला सहित जम्मा ५ जना युवा प्रतिनिधिहरू समेत सहभागी हुनेछन् ।



ग. प्रदेश युवा संसदको बैठक सञ्चालनको समयमा पर्यवेक्षकका रूपमा नीति निर्माण प्रक्रियामा प्रत्यक्ष सहभागी हुने व्यक्तित्वहरू मध्ये गाउँपालिका तथा नगरपालिकाका प्रमुखहरू, सम्बन्धित प्रदेश भित्रका प्रतिनिधिसभा एवं राष्ट्रिय सभाका सदस्यहरू, प्रदेशसभा सदस्यहरू, प्रदेश स्तरका कार्यालय प्रमुखहरू, प्रदेश युवा परिषदका पदाधिकारीहरू, विश्वविद्यालयका उपकुलपति/रेक्टर/रजिष्ट्रार लगायतका उच्चपदस्त पदाधिकारीहरू, प्रदेशस्तरीय मन्त्रालयका सचिवहरू र प्रदेश युवा संसदमा प्रतिनिधि हुने युवाका अभिभावकहरू रहनेछन् ।

### (३) संघीय युवा संसद:

क. प्रदेशको युवा क्षेत्र हेर्ने मन्त्रालयले सम्बन्धित जिल्ला युवा समितिहरू संगको समन्वय र परामर्शमा प्रदेश युवा संसदका युवा प्रतिनिधिहरू मध्येबाट न्युनतम पचास प्रतिशत महिला सहित प्राथमिकता र विशेष प्राथमिकताका क्षेत्रको समेत प्रतिनिधित्व हुने गरी समावेशिताका आधारमा बीस जनाका दरले युवा प्रतिनिधि छनौट गरी संघीय युवा संसदमा पठाउनेछ ।

ख. खण्ड (क) बमोजिमका संघीय युवा संसदमा प्रतिनिधित्व हुन नसकेका विभिन्न क्षेत्रबाट राष्ट्रिय युवा परिषदले दशजना युवा प्रतिनिधि छनौट गरी पठाउनेछ ।

ग. संघीय युवा संसदको बैठक सञ्चालनको समयमा पर्यवेक्षकका रूपमा नीति निर्माण प्रक्रियामा प्रत्यक्ष सहभागी हुने व्यक्तित्वहरू मध्ये नेपाल सरकारका प्रधानमन्त्री, मन्त्रीगण, सभामुख, प्रतिनिधि सभा र राष्ट्रिय सभाका युवा सांसदहरू, नेपाल सरकारका सचिवहरू, राष्ट्रिय युवा परिषदका कार्यकारी उपाध्यक्ष लगायत पदाधिकारीहरू, युथभिजन २०२५ निर्माण कार्यदलका सदस्यहरू, विश्व विद्यालयका उपकुलपतिहरू र संघीय युवा संसदका युवा प्रतिनिधिका अभिभावकहरू रहनेछन् ।

### परिच्छेद - ४

#### नमूना युवा संसदीय अभ्यास

(७) नमूना युवा संसदीय अभ्यास गरिने: यस निर्देशिकाको दफा ९ (१) (२) (३) बमोजिम गठित सम्बन्धित तहको युवा संसदका प्रतिनिधिहरूका बीचमा संसदीय अभ्यास प्रत्येक वर्ष तीन दिवसीय कार्यक्रमको रूपमा देहाय बमोजिम सञ्चालन गरिनेछ ।

(क) युवा संसदमा सदनको औपचारिक कारवाही शुरु हुनुपूर्व उमेरको हिसाबले जेष्ठ युवा सांसद सदस्यले राष्ट्रपति समक्ष पद तथा गोपनीयताको सपथ लिनेछन् र उनको अध्यक्षतामा सदनको बैठक बस्नेछ र उनले अन्य सबै सांसद सदस्यलाई पद तथा गोपनीयताको सपथ गराउनेछन् । कूल सांसद सदस्यहरू मध्येबाट एकजना राष्ट्रपति, एकजना उपराष्ट्रपति, एकजना सभामुख, एकजना उपसभामुख निर्वाचित हुनेछन् र यसको

छनौट उपस्थित सदस्यसंख्याको बहुमतबाट हुनेछ । सभामुख र उपसभामुख मध्ये न्यूनतम् एकजना महिला युवा हुनुपर्नेछ । निर्वाचित सभामुखले राष्ट्रपति समक्ष र उपसभामुखले राष्ट्रपतिको समुपस्थितिमा सभामुख समक्ष पद तथा गोपनीयताको सपथ लिनुपर्नेछ । सपथ ग्रहणको ढाँचा अनुसूची १ बमोजिम हुनेछ ।

(ख) कूल सदस्यसंख्याको ६० प्रतिशत सदस्य सत्तापक्षको रूपमा र बाँकी सदस्यहरु प्रतिपक्षी साँसदको रूपमा रहनेछन् । यसको विभाजन साँसदको सभामुखबाट भौगोलिक क्षेत्र , लैङ्गिक र समावेशी आधारमा गर्नेछन् । यसको आधारमा उनीहरुले सोही बमोजिमको भूमिका निभाउनु पर्नेछ ।

(ग) सत्तापक्षबाट नमूना मन्त्रीपरिषद गठन हुनेछ । यसमा प्रधानमन्त्री लगायत अर्थ तथा योजना मन्त्री , शिक्षा तथा प्रविधि मन्त्री , उद्योग तथा रोजगार मन्त्री , स्वास्थ्य तथा सामाजिक सुरक्षा मन्त्री , युवा तथा खेलकुद मन्त्री समेत युथभिजन २०२५ मा उल्लेखित युवा विकासका लागि पाँच आधारस्तम्भलाई समेटिएको मन्त्रिपरिषद रहनेछ । युवा प्रधानमन्त्रीले राष्ट्रपति समक्ष र अन्य मन्त्रीले राष्ट्रपतिको समुपस्थितिमा प्रधानमन्त्री समक्ष पद तथा गोपनीयताको सपथ लिनेछन् ।

(घ) प्रधानमन्त्रीबाट तयार भएको युवा विकास सम्बन्धी वार्षिक नीति तथा कार्यक्रम राष्ट्रपतिले नमूना युवा संसदमा प्रस्तुत गर्नेछन् । यस नीति तथा कार्यक्रममा विशेषतः विगतमा युवा विकासको क्षेत्रमा सरकारी तथा गैरसरकारी क्षेत्रबाट भए गरेका कार्यहरुको समीक्षा तथा नयाँ आर्थिक वर्षका लागि प्रस्तावित युवालक्षीत योजना, कार्यक्रम, बजेट र अपेक्षित उपलब्धीको विस्तृत विवरण समावेश भएको हुनेछ ।

(ङ) खण्ड (घ) बमोजिम राष्ट्रपतिबाट प्रस्तुत युवालक्षित नीति तथा कार्यक्रममाथि खुला छलफलका लागि सभामुख मार्फत रुलिङ् हुनेछ । यसका लागि संसदको अध्यक्षले युवा सांसदहरु बीच भएको खुला छलफल तथा सुझावहरु समेटेर युवा संसदको कारवाहीको विस्तृत प्रतिवेदन तयार गर्नका लागि बहस नोट समिति गठन गर्नेछन् ।

(च) युवा सांसदमा नियुक्त वा मनोनित भई विभिन्न भूमिका निर्वाह गर्ने युवा साँसदहरुले नमूना युवा संसदीय अभ्यासको क्रममा पालना गर्नुपर्ने आचारसंहिता जस्तै सदनमा बोलिने भाषा , लगाउने पोशाक , प्रस्तुतीकरण शैली, समय, स्थान, सञ्चारका साधनहरु, सम्बोधनका प्रकृति, जिम्मेवारी बाँडफाँड लगायतका विषयमा संसद आफैले निर्धारण गर्न सक्नेछ ।

(छ) साँसदहरुबाट छलफलको क्रममा उठेका प्रश्नका जवाफ दिन सभामुखले प्रधानमन्त्री वा सम्बन्धित मन्त्रीलाई बोलाउनेछन् ।

(ज) नमूना युवा संसदको अभ्यास गर्नुपूर्व संसदका सदस्यहरूलाई संसदीय मामिलाका विज्ञहरूबाट आवश्यक अभिमुखीकरण तथा प्रशिक्षण सञ्चालन गर्न सकिनेछ । यस कार्यक्रमको संयोजन तथा व्यवस्थापन राष्ट्रिय युवा परिषदले गर्नेछ ।

(द) युवा संसदमा छलफलको आधार : दफा १० को खण्ड (ड) बमोजिम हुने छलफल विशेषतः नेपाल सरकारबाट जारी राष्ट्रिय युवा नीति २०७२ , युथभिजन २०२५ तथा दशवर्षे रणनीतिक योजना , नेपाल सरकारको युवा सम्बन्धित वार्षिक नीति तथा कार्यक्रम र बजेट एवं सोको कार्यान्वयनका लागि चालिएका प्रयत्नहरू तथा अन्य समसामयिक विकास सम्बन्धी विषयहरू माथि केन्द्रित रहेर सञ्चालन हुनेछन् ।

(९) सम्बद्ध पदाधिकारीलाई आमन्त्रण गरिने : युवा संसदमा भएका छलफल , युवाका माग एवं आगामी दिनमा युवा विकासका लागि चालिनुपर्ने कदमहरूका बारेमा युवा साँसदहरूसंग साक्षात्कर गरी ऐक्यबद्धता जनाउन र सम्बोधन गर्नका लागि संघीय युवा संसदको छलफल कार्यक्रममा प्रधानमन्त्री , राष्ट्रिय योजना आयोगका सदस्य (युवा तथा रोजगार क्षेत्र हेर्ने) , युवा तथा रोजगार मन्त्री , संघीय प्रतिनिधिसभाका युवा साँसदहरू, राष्ट्रिय युवा परिषदका कार्यकारी उपाध्यक्ष , युथभिजन २०२५ निर्माण कार्यदलका संयोजक तथा युवा विकासका क्षेत्रमा क्रियाशील संघसंस्था तथा सञ्चारकर्मीहरूलाई आमन्त्रण गरिनेछ । त्यसैगरी प्रदेश युवा संसदमा प्रदेशका मुख्यमन्त्री विषयगत मन्त्रीहरू युवा साँसदहरू तथा युवासम्बद्ध निकायका पदाधिकारीहरूलाई आमन्त्रण गरिनेछ भने स्थानीय युवा संसदमा पनि स्थानीय गाउँ/नगर कार्यपालिकाका सदस्यहरू लगायत युवासम्बद्ध पदाधिकारीहरूलाई आमन्त्रण गरिनेछ ।

(१०) प्रतिवेदन तयार गरिने : युवा संसदको नमूना अभ्यास सम्पन्न भइसकेपछि युवा प्रतिनिधिहरूबाट प्राप्त नीतिगत र कार्यक्रमगत सुझावहरूलाई समेटेर युवा संसद निर्माण प्रक्रिया देखि संसदीय अभ्यास सम्पन्न हुँदासम्मका संपूर्ण क्रियाकलापहरू समावेश गरी विस्तृत प्रतिवेदन तयार गरिनेछ । यसरी संघीय युवा संसदीय अभ्यासको प्रतिवेदनलाई सुझावको रूपमा प्रधानमन्त्री तथा मन्त्रिपरिषदको कार्यालय , राष्ट्रिय योजना आयोग, युवा सम्बद्ध मन्त्रालयहरू , राष्ट्रिय युवा परिषद र युवा सम्बद्ध संघसंस्थाहरूलाई एक-एक प्रति उपलब्ध गराउनु पर्नेछ । त्यसैगरी प्रदेश तथा स्थानीय तहमा पनि सम्बन्धित तहका युवा सम्बद्ध निकाय तथा पदाधिकारीहरूलाई यो प्रतिवेदन उपलब्ध गराइनेछ । प्रतिवेदन पेश भइसकेपछि यसको विस्तृत अध्ययन गरी यसमा उल्लेखित रचनात्मक सुझावहरूलाई आत्मसात गरी राष्ट्रिय प्राथमिकताका साथ कार्यान्वयनमा ल्याउनु सम्बन्धित निकायहरूको दायित्व हुनेछ ।

## परिच्छेद - ५

### युवा संसद निर्देशक तथा अनुगमन समिति

(११) युवा संसद निर्देशक तथा अनुगमन समिति गठन हुने : (१) यस निर्देशिका बमोजिम वार्षिक रूपमा सञ्चालन हुने युवा संसद गठन प्रक्रिया , प्रतिनिधि छनौट , अभ्यास तथा संघसंस्थाहरूसंग सहकार्य सम्बन्धी नीति निर्माण तथा कार्यक्रमगत समन्वय गर्न केन्द्रमा एक युवा संसद निर्देशक तथा अनुगमन समिति रहनेछ । उक्त समितिको गठन प्रक्रिया देहाय बमोजिम हुनेछ ।

अध्यक्ष - कार्यकारी उपाध्यक्ष, राष्ट्रिय युवा परिषद

सदस्य - सहसचिव (युवा महाशाखा) युवा तथा खेलकुद मन्त्रालय

सदस्य - राष्ट्रिय युवा परिषद सदस्यहरु मध्येबाट एकजना महिला पर्ने गरी दुईजना

सदस्य - संघीय युवाक्लब सञ्चालका सदस्यहरु मध्येबाट कार्यकारी समितितबाट मनोनित एकजना महिला सहित दुईजना प्रतिनिधि

सदस्य - कार्यकारी समितिले तोकेको युवा सम्बद्ध गैरसरकारी संस्थाका प्रतिनिधि दुईजना

सदस्य-सचिव - प्रशासकीय प्रमुख, राष्ट्रिय युवा परिषद

(२) निर्देशक तथा अनुगमन समितिको काम कर्तव्य र अधिकार देहाय बमोजिम हुनेछ

क. नमूना युवा संसदको नीति तथा मापदण्ड र क्षेत्र निर्धारण गर्ने ।

ख. वडास्तरीय युवा क्लब तथा युवा सम्बद्ध सरकारी तथा गैरसरकारी संघसंस्थाहरूसंग समन्वय र सहकार्यको वातावरण निर्माण गर्ने ।

ग. नमूना युवा संसदका लागि स्रोत व्यवस्थापन गर्ने ।

घ. नमूना युवा संसदीय अभ्यासको अनुगमन एवं सहजीकरण गर्ने र निर्देशन दिने ।

ड. अन्य आवश्यक कार्य गर्ने ।

(३) निर्देशक तथा अनुगमन समितिको बैठक तथा निर्णय प्रक्रिया सम्बन्धी काम कारवाही समिति आफैले निर्धारण गरेबमोजिम हुनेछ ।

परिच्छेद ६

कार्यान्वय तथा समन्वय समिति

(१२) (१) केन्द्रीय तहमा नमूना युवा संसदीय अभ्यास सम्बन्धी कार्यक्रम कार्यान्वयन तथा युवा सम्बद्ध संघसंस्थाहरूसंग समन्वय गर्नका लागि देहाय बमोजिम एक कार्यान्वयन तथा समन्वय समिति रहनेछ ।

क. अध्यक्ष - प्रशासकीय प्रमुख, राष्ट्रिय युवा परिषद

ख. सदस्य - उपसचिव, युवा तथा खेलकुद मन्त्रालय

ग. सदस्य - राष्ट्रिय युवा परिषदका सदस्यहरु मध्येबाट कम्तिमा एकजना महिला पर्ने गरी दुईजना

घ सदस्य - संघीय युवाक्लब सञ्जालका सदस्यहरू मध्येबाट कार्यकारी समितितिबाट मनोनित एकजना प्रतिनिधि

घ. सदस्य - साझेदार गैरसरकारी संस्थाका युवा प्रतिनिधि एकजना

ड. सदस्य-सचिव - उपसचिव, सूचना प्रविधि शाखा, राष्ट्रिय युवा परिषद

(२) स्थानीय युवाक्लब तथा युवा संसदका गतिविधि तथा कार्यक्रमहरूको अनुगमन तथा सहजीकरणका लागि स्थानीय स्तरमा देहाय बमोजिम सदस्यहरू रहेको युवा संसद अनुगमन तथा समन्वय समिति रहनेछ ।

(२) स्थानीय तहमा युवा संसद अनुगमन समितिको गठन यसप्रकार हुनेछ ।

क. अध्यक्ष, गाउँ/नगरपालिकाका प्रमुख

ख. सदस्य, वडाध्यक्षहरू मध्येबाट गाउँ/नगर कार्यपालिकाले मनोनित गरेको एकजना

ग. सदस्य, वडाक्लबहरूका अध्यक्षहरू मध्ये न्यूनतम १ जना महिला युवा पर्ने गरी गाउँ/नगर कार्यपालिकाले मनोनित गरेका दुईजना

घ. सदस्य-सचिव, गाउँ/नगर युवा समितिको कार्यालय प्रमुख

(३) प्रदेश युवा संसद अनुगमन तथा समन्वय समिति :

प्रदेश युवा संसद अनुगमन तथा समन्वय समितिको काम प्रदेश युवा परिषदले नै गर्नेछ । प्रदेश युवा परिषद गठन नभएसम्मका लागि सो सम्बन्धी कार्य राष्ट्रिय युवा परिषद कार्यकारी समितिले तोके बमोजिम हुनेछ ।

(४) उपदफा (१) , (२) र (३) बमोजिम गठित अनुगमन तथा समन्वय समितिको बैठक सम्बन्धी कार्यविधि सम्बन्धित समितिले निर्धारण गरे बमोजिम हुनेछ ।

## परिच्छेद ६

### विविध

(१३) सुविधा दिन सकिने : युवा संसदको गठन तथा अभ्यासका क्रममा सहभागी युवा प्रतिनिधि , आमन्त्रित सदस्यहरू, संसदीय अभ्यासमा भूमिका निर्वाह गर्ने युवा प्रतिनिधिहरू तथा प्रतिवेदन लेखन जस्ता विषयमा जिम्मेवार व्यक्तिहरूलाई राष्ट्रिय युवा परिषद कार्यकारी समितिले तोकेबमोजिमको सुविधा वा पारिश्रमिक दिन सकिनेछ ।

(१४) सहयोग लिन सक्ने : युवा संसदको निर्माणका लागि स्थानीय तहमा वडास्तरीय क्लबहरूको निर्माण , त्यसको क्षमता अभिवृद्धि , युवाक्लबको स्रोत व्यवस्थापन तथा नमूना युवा संसदको अभ्यास गरी युवाको नेतृत्व विकास तथा परिचालन गर्नका लागि परिषदले युवा सम्बद्ध सरकारी तथा गैरसरकारी निकाय तथा संघसंस्थाहरूसंग समन्वय तथा सहकार्य गर्न, तथा आवश्यक सहयोग लिन सक्नेछ ।

(१५) कार्यविधिको संशोधन : राष्ट्रिय युवा परिषदले यस कार्यविधिलाई समयानुकूल आवश्यक परिमार्जन तथा संशोधन गर्न सक्नेछ ।

(१६) बाधा अड्काउ फुकाउने : यो कार्यविधि कार्यान्वयनको क्रममा कुनै बाधा व्यवधान आइपरेमा परिषदले कुनै निर्देशन तथा आदेश जारी गरी आवश्यक बाधा अड्काउ फुकाउन सक्नेछ ।

### अनुसूची १

पद तथा गोपनीयताको सपथको ढाँचा

(दफा ७ (क) र (ग) संग सम्बन्धित)

म ..... मुलुक र जनताप्रति पूर्ण वफादार रही सत्य निष्ठापूर्वक प्रतिज्ञा गर्छु/ईश्वरको/देश र जनताको नाममा शपथ लिन्छु कि , नेपालको राजकीय सत्ता र सार्वभौमसत्ता नेपाली जनतामा निहित रहेको नेपालको संविधानप्रति पूर्ण वफादार रहँदै नेपालको राष्ट्रपति/प्रधानमन्त्री/मन्त्री/युवा संसदको सभामुख/उपसभामुख/सदस्य पदको कामकाज प्रचलित कानूनको अधीनमा रही , मुलुक र जनताको सोझो चिताई, कसैको डर नमानी, पक्षपात नगरी, पूर्वाग्रह र खराब भावना नलिई, पदीय गोपनीयता कायम राखी इमान्दारिताका साथ गर्नेछु र आफ्नो कर्तव्य पालनाको सिलसिलामा आफूलाई जानकारीमा आएको कुरा म पदमा बहाल रहँदा वा नरहँदा जुनसुकै अवस्थामा पनि प्रचलित कानूनको पालना गर्दा बाहेक अरु अवस्थामा कुनै किसिमबाट पनि प्रकट वा संकेत गर्ने छैन ।

दस्तखत: .....

नामथर: .....

मिति: .....